

भारत सरकार
युवा कार्यक्रम और खेल मंत्रालय
(खेल विभाग)

लोक सभा

अतारांकित प्रश्न संख्या 43

उत्तर देने की तारीख 25 नवंबर, 2024

4 अग्रहायण, 1946 (शक)

खेल अवसंरचना का उन्नयन

43. श्री चन्द्र प्रकाश जोशी:

श्री योगेन्द्र चांदोलिया:

श्री खगेन मुर्मु:

क्या युवा कार्यक्रम और खेल मंत्री यह बताने की कृपा करेंगे कि :

(क) खेल अवसंरचना के निर्माण और उन्नयन में क्या सुधार हुए हैं; और

(ख) लोगों को स्वस्थ जीवनशैली प्रदान करने में फिट इंडिया मूवमेंट का प्रभाव और विवरण क्या है?

उत्तर

युवा कार्यक्रम और खेल मंत्री

(डॉ. मनसुख मांडविया)

(क) 'खेल' राज्य का विषय होने के कारण, खेल अवसंरचना के निर्माण और उन्नयन सहित खेलों के विकास का उत्तरदायित्व मुख्य रूप से राज्य/संघ राज्यक्षेत्र सरकारों का है। केंद्र सरकार महत्वपूर्ण कमियों को दूर करके उनके प्रयासों में सहायता करती है। हालांकि, खेलो इंडिया स्कीम के "खेल अवसंरचना का निर्माण और उन्नयन" घटक के अंतर्गत यह मंत्रालय खेल परिसर, सिंथेटिक एथलेटिक ट्रैक, सिंथेटिक हॉकी मैदान, सिंथेटिक टर्फ फुटबॉल मैदान, बहुउद्देशीय हॉल, स्विमिंग पूल जैसी मूलभूत खेल अवसंरचना के निर्माण के साथ-साथ खेल उपकरण के लिए वित्तीय सहायता प्रदान करता है। इसके अतिरिक्त, राष्ट्रीय खेल विकास निधि (एनएसडीएफ) के अंतर्गत, सरकार देश भर में खेल सुविधाओं के निर्माण और उन्नयन के लिए विभिन्न संस्थानों और व्यक्तियों को सहायता प्रदान करती है। देश भर में खेलो इंडिया स्कीम और एनएसडीएफ के अंतर्गत स्वीकृत खेल

अवसंरचना का विवरण मंत्रालय के <https://mdsd.kheloindia.gov.in> और <http://www.nsdf.yas.gov.in/nsdf-glance.html> डैशबोर्ड पर सार्वजनिक डोमेन में उपलब्ध है।

(ख) नागरिकों को नियमित शारीरिक कार्यकलापों और खेलों के माध्यम से स्वस्थ जीवन शैली अपनाने के लिए प्रोत्साहित करने हेतु 29 अगस्त, 2019 को फिट इंडिया मूवमेंट शुरू किया गया था। इसका प्राथमिक उद्देश्य लोगों को अपनी दैनिक दिनचर्या में फिटनेस को शामिल करने के लिए प्रेरित करना, स्वास्थ्य और स्वस्थता के महत्व के बारे में जागरूकता बढ़ाना और फिटनेस कार्यक्रमों में सामुदायिक भागीदारी को बढ़ावा देना है। प्रमुख पहलों में फिट इंडिया वीक शामिल है, जहां देश भर के विद्यालय और विश्वविद्यालय शारीरिक कार्यकलापों में संलग्न होते हैं; फिट इंडिया फ्रीडम रन, पर्यावरण जागरूकता के साथ फिटनेस का संयोजन करने वाला एक अनूठा कार्यक्रम; और फिट इंडिया क्विज़, जो छात्रों के बीच स्वास्थ्य के बारे में ज्ञान को बढ़ावा देता है। इस आंदोलन में फिट इंडिया मोबाइल ऐप भी शामिल है, जो उपयोगकर्ताओं को उनकी फिटनेस प्रगति को ट्रैक करने में मदद करता है, और प्रेरणादायक एथलीटों को पेश करने वाला "फिट इंडिया चैंपियंस पॉडकास्ट" भी शामिल है। इसके अतिरिक्त, समग्र स्वस्थता में खेल की भूमिका पर जोर देने के लिए राष्ट्रीय खेल दिवस मनाया जाता है। यह मूवमेंट युवाओं को खेल और फिटनेस के लिए प्रेरित करने में महत्वपूर्ण भूमिका निभाता है। सोशल मीडिया इंफ्लूएन्सर्स ने मूवमेंट के संदेश को और अधिक बढ़ाया है, व्यापक रूप से दर्शकों तक पहुंचाया है और देश भर में फिटनेस और स्वस्थता को बढ़ावा दिया है। कुल मिलाकर, फिट इंडिया मूवमेंट जमीनी स्तर पर स्वास्थ्य, फिटनेस और स्वस्थता की संस्कृति का निर्माण कर रहा है।
